

۲۰۲۱ء سال کا سہ ماہی نمبر ۱۰۱ کا نویں کوزئی طبع - ۵

بِسْمِ اللّٰهِ الرَّحْمٰنِ الرَّحِیْمِ

الدین کا خصوصی شمارہ  
پہ عنوان

# ازواجِ مُطہرات

بیاد نگار

محسن قوم و ملت حضرت اقدس مولانا احمد حسن بھام سنگھ  
(بانی جامعہ اسلامیہ نعیم الدین ڈاھیل، سمٹ)

حسب ایماہ

زیر سرپرستی

حضرت اقدس مولانا احمد بزرگ صاحب سنگھ  
(مہتمم جامعہ ہذا)

حضرت مفتی احمد ساجد خان پوری مدظلہ  
(شیخ الحدیث جامعہ ہذا)

مجلس ادارت

مجلس مشاورت

- عبدالرحیم شمیمی
- شامشاد ایملی
- طاہر ننگاروی

- حضرت مولانا احمد بزرگ سنگھ (مہتمم جامعہ ہذا)
- حضرت مفتی ابوبکر صاحب غنی (استاذ جامعہ ہذا)
- حضرت مفتی معاذ صاحب بیوی (استاذ جامعہ ہذا)

ناشر

شعبہ تقریر و تحریر

جامعہ اسلامیہ تعلیم الدین ڈاھیل، سملک، گجرات

ذاتِ سنیۃ مؤرخین

## اُمّ المؤمنین حضرت اُمّ حبیبہ بنت ابی سفیان رضی اللہ عنہا

نعمان بن یوسف احمد آبادی

نبوت کے سلسلہ مبارک کا خاتمہ و مکمل سرور کائنات صلی اللہ علیہ وسلم پر ہوا، آپ صلی اللہ علیہ وسلم نے اپنی جان تو زحمت، شب و روز کے مجاہدے، دن کے کما جالوں میں تبلیغی سرگرمی اور رات کی اندھیریوں میں گریہ و زاری کے ذریعے ایک ایسی جماعت تیار کی جنہوں نے آپ صلی اللہ علیہ وسلم کی حیات مبارک کے ایک ایک قول و عمل اور معمول کو حرز جاں بنانے کا اس قدر اہتمام فرمایا کہ تاریخ عالم اس کی نظیر پیش کرنے سے تہی و امن ہے، وہ جہاں جہاں سے گذرے صدیوں وہاں سے صدا آتی رہی۔

کیا لوگ تھے جو راہِ وفا سے گذر گئے

جی چاہتا ہے کہ چوم لیں ان کے نقشِ قدم

اس مقدس جماعت میں صرف مرد ہی نہیں تھے؛ بلکہ عورتیں بھی تھیں، ان عورتوں میں سے کچھ وہ پاکباز اور مقدس عورتیں بھی تھیں جنہیں ”امہات المؤمنین“ بننے کا شرف حاصل ہوا، ان ہی امت کی ماؤں میں سے وہ زوجہ مطہرہ بھی ہیں جنہیں مسلمان ”اُمّ المؤمنین“ حضرت ام حبیبہ بنت ابی سفیان کے نام سے جانتے ہیں۔

زیرِ نظر مقالے میں آپؓ کی حیاتِ طیبہ کی جھلکیاں ناظرین کی خدمت میں پیش ہیں بایں امید کہ میں اور آپؓ سے اپنی زندگی کے لیے مشعلِ راہ کی حیثیت دیں گے۔

### نام و نسب

آپؓ کا نام ”رملہ“ تھا، بعض اربابِ سیر نے ”بندہ“ بھی لکھا ہے۔ آپؓ کی کنیت

”ام حبیبہ“ تھی جس سے آپ مشہور ہوئیں۔ آپ کے والد محترم کا نام ”مصر“ اور کنیت ”ابوسفیان“ تھی اور آج تک اسی کنیت سے جانے اور پہچانے جاتے ہیں۔ والد گرامی کی طرف سے آپ کا سلسلہ نسب کچھ اس طرح ہے: ام حبیبہ بنت مصر بن حرب بن امیہ بن عبد شمس بن عبد مناف بن قصی بن کلاب بن مرہ بن کعب بن لؤی۔ والدہ محترمہ کا نام ”صفیہ“ تھا، ان کی طرف سے نسب یہ ہے: صفیہ بنت ابی العاص بن امیہ بن عبد شمس بن عبد مناف بن قصی بن کلاب بن مرہ بن کعب بن لؤی۔ یہ حضرت عثمان غنی حقیقی پھوپھی تھیں۔ (رسول اللہ ص ۱۰۳ کی پانچواں صفحہ ۴۸)

## بھائیوں اور بہنوں کا ذکر خیر

حضرت امیر معاویہؓ جن سے سلطنتِ نبوی امیہ کی بنیاد پڑی حضرت ام حبیبہ کے باپ شریک بھائی تھے۔ یزید بن ابی سفیان۔ جو یزید بن معاویہ اور ”یزید الخیر“ کے نام سے مشہور تھے۔ بھی باپ شریک بھائی تھے۔ ان کے ایک اور باپ شریک بھائی عمرا تھے، یہ تینوں بند بن عتبہ کے بطن سے تھے۔ آپ کے دو باپ شریک بھائی اور بھی تھے جو عاتکہ بنت ابی ازیبہ العدوی سے پیدا ہوئے تھے، ان میں سے ایک کا نام محمد اور دوسرے کا نام منبہ تھا۔ آپ کی ایک حقیقی بہن امیہ بنت ابی سفیان تھیں۔ ایک بہن فارعہ نامی تھیں جو اتم المؤمنین حضرت زینب بنت جحش کے بھائی حضرت ابو احمد کے نکاح میں تھیں۔ درہ نامی ایک اور بہن کا تذکرہ بھی کتابوں میں ملتا ہے۔ آپ کا ایک حقیقی بھائی تھا جس کا نام حطلہ تھا، نیز ابوسفیان کا ایک بیٹا عتبہ بھی تھا۔ (امہات المؤمنین ص ۱۰۳، رسول اللہ ص ۱۰۳ کی پانچواں صفحہ ۴۸)

## ولادت و بچپن

حضرت ام حبیبہ رضی اللہ تعالیٰ عنہا کی ولادت واقعہ لیل کے تیسس سال بعد اور آپ صلی اللہ علیہ وسلم کی بعثت سے سترہ سال قبل مکہ مکرمہ میں ہوئی۔

بچپن سے لے کر نکاح تک کے حالات پر وہ تفصیلاً ہیں۔ (ازواجِ مطہرات ۱۲)

## نکاحِ اول

حضرت ام حبیب رضی اللہ تعالیٰ عنہا بن بلوغ کو پہنچی تو آپ کا نکاح عبید اللہ بن جحش سے ہوا جو خاندانِ اسد بن خزیمہ کا ایک فرد اور حرب بن امیہ کا حلیف تھا۔

شوہر عبید اللہ کے دو بھائی تھے: حضرت عبد اللہ اور حضرت ابوالحمزہ اور تین بیٹیں تھیں: اُمّ المؤمنین حضرت زینب بنت جحش، حضرت حنظلہ اور حضرت ام حبیب۔

(امہات المؤمنین ۶۰۵)

## قبولِ اسلام

اسلام جب فاران کی چوٹیوں سے طلوع ہوا اور رحمتِ دو عالم پہنچا لوگوں کو خفیہ طور پر خدائے وحدہ لا شریک لے کی بندگی کی دعوت دینے لگے اس وقت ام حبیب مع اپنے شوہر کے دامنِ اسلام میں پناہ گزین ہوئیں اور "السا بقون الاولون" کا مصداق بن گئیں۔ ادھر آپ کے قبولِ اسلام کی مبارک ترین گزریاں ہیں اور ادھر عبید اسی وقت میں آپ کے والد ابوسفیان چراغِ اسلام کو گل کرنے کے لیے پیش پیش نظر آتے ہیں، نبیِ کلمہ پڑھ کر اسلام کی عاشقِ ظہیری اور باپ مسلمانوں کو تکلیفیں اور اذیتیں پہنچا کر کفر دشمن ثابت ہوا۔

دوسروں کو اسلام سے روکنے والا اپنے گھر میں اس نور کو کب برداشت کر سکتا تھا، چنانچہ ابوسفیان نے اپنی بیٹی اور داماد کو دامنِ اسلام سے پھیرنے اور اپنے آباؤ اجداد کے دین میں واپس لانے کی انتھک کوشش کر ڈالی؛ لیکن وہ اپنے مشن میں ناکام رہا۔ کفار مکہ نے مسلمانوں کو تکلیف پہنچانے میں کوئی کسر باقی نہ رکھی، جتنا بس میں تھا سب کچھ کر بیٹھے؛ لیکن چونکہ صحابہ کا ایمان پہاڑوں سے زیادہ مضبوط اور محکم تھا، اس لیے ان کے پائے ثبات میں ذرا برابر بھی لغزش نہ آ سکی، بالآخر آپ نے ہجرت سے تم رسیدہ

مسلمانوں کو حبشہ کی طرف ہجرت کر جانے کی اجازت مرحمت فرمائی۔ (اہل بیت امین، ۶۰۵)

## ہجرت حبشہ

جب رحمتِ دو عالم صلی اللہ علیہ وسلم کے حکم کی تعمیل کرتے ہوئے مجبور و مظلوم صحابہؓ نے بہ چاہب حبشہ ہجرت کی تو اس مقدس قافلہ میں حضرت ام حبیبہ رضی اللہ تعالیٰ عنہا مع اپنے شوہر کے شامل تھیں۔ حبشہ پہنچنے کے بعد آپؓ نے وہاں ایک بنی کو جنم دیا جس کا نام ”حبیبہ“ رکھا گیا، اسی نام سے آپؓ کی کنیت ”ام حبیبہ“ مشہور ہوئی۔ ابن سعد کا بیان ہے کہ عبد اللہ بن جعفر، عثمان بن محمد سے نقل کرتے ہیں کہ: ام حبیبہ کے یہاں حبیبہ کی ولادت حبشہ کی طرف ہجرت کرنے سے پہلے مکہ ہی میں ہو گئی تھی؛ لیکن طبقات ہی کی ایک دوسری روایت میں ہے کہ عبد اللہ بن جعفر، اسماعیل بن محمد سے نقل کرتے ہیں کہ: حبیبہ کی ولادت حبشہ میں ہوئی۔ محمد بن عمر کہتے ہیں کہ: مجھے ابو بکر اسماعیل بن محمد نے اپنے والد کے حوالے سے بیان کیا کہ ام حبیبہ جب ہجرت کے لیے مکہ سے نکلیں تو اس وقت حمل سے تھیں اور ارض حبشہ پہنچ کر ان کے یہاں ولادت ہوئی۔ (طبقات ابن سعد، ج ۸، ۸۰۱)

حبشہ میں ولادت والی روایت ہی کو علمائے راہِ قرآن قرار دیا ہے۔

## آپؓ کے شوہر کا مرتد ہو جانا

ایک رات حضرت ام حبیبہؓ نے خواب میں اپنے شوہر عبید اللہ بن جمش کو انتہائی بد صورت حالت میں دیکھا۔ اس وحشت ناک خواب کو دیکھتے ہی آنکھیں کھل گئیں اور اسی خوف و گھبراہٹ اور شش و پنج میں رات گزر گئی کہ کیا ہوگا؟ دامنِ شب چاک ہوا، صبح ہوئی، روشنی کی سیس پھا در افق پر پھیلنے لگی کہ آپؓ کے شوہر عبید اللہ بن جمش کے منہ سے نکلا: اے رمل! پہلے میں نصرانی تھا، پھر مسلمان ہو گیا؛ لیکن حبشہ میں آ کر تمام مذاہب میں غور و فکر کیا؛ لیکن مجھے نصرانیت سے بہتر کوئی مذہب سمجھ میں نہیں آیا؛ لہذا میں اسلام کو

چھوڑتا ہوں، اور میں تم سے بھی کہتا ہوں کہ تم بھی نصرانیت اختیار کر لو۔ خاندان کی یہ بیہودہ باتیں سن کر آپؐ حیران و ششدر رہ گئیں، آپ کا سر چکرانے لگا، کچھ سمجھ میں نہیں آ رہا تھا کہ آخر یہ کیا ہو رہا ہے۔ بالآخر ہمت کر کے اسے اپنا خواب سنایا؛ تاکہ وہ اس اقدام سے باز آ جائے، اس کو سمجھانے، بھاننے کی ہر ممکن کوشش کی؛ لیکن اس نے کوئی پروا نہیں کی اور خلعتِ اسلام اتار کر نصرانیت کا طوق گلے میں ڈال دیا۔

حافظ افروغ حسن صاحب نے بالکل صحیح لکھا ہے کہ: عبید اللہ کا یہ رویہ حضرت ام حبیبہؓ کے لیے کتنا تکلیف دہ اور کتنا اذیت ناک تھا اور ان کے دل پر ہر لمحہ اور ہر آن حزان و ملال کی کتنی تیز دھار دار آریاں چلتی رہی ہوں گی، اس کا اندازہ صرف وہی کر سکتا ہے جس کو اس قسم کے الم انگیز حالات سے واسطہ پڑا ہو؛ مگر سیدہ موصوفہ کو ایک طویل عرصہ اسی بلاکت خیز حالت میں گزارنا پڑا۔

جلاوطنی میں ماں باپ اور دوسرے تمام محبت کرنے والوں سے دور ایک شریف اور باحیا خاتون کے لیے اپنے شوہر کی بے وفائی، بد مستی اور رفتہ انگیزی کسی طرح بھی قیامت کے منظر سے کم نہ تھی، اس کی شخصیت کو توڑ پھوڑ دینے اور اس کے مزاج کے اعتدال کو چاہہاں برباد کر دینے کے لیے کسی اور حادثے کی ضرورت نہیں تھی؛ مگر یہ سیدہ ام حبیبہؓ کے کردار کی عظمت کا وہ لالائی شاہکار ہے کہ انہوں نے ان تمام جاں غسل حالات کا مقابلہ بڑے مہر و تحمل اور عزیمت و استقامت سے کیا، اللہ اور اس کے رسول صلی اللہ علیہ وسلم پر ایمان کے نور نے جنورانیت ان کی فطرت اور ان کی شخصیت میں پیدا کر دی تھی، اسی کے سہارے زندگانی کی تنگ اور تاریک گزرگاہوں میں بھی اپنے قدم کو جاؤ، مستقیم سے ادھر ادھر نہ ہونے دیا۔

## شوہر کی موت

نصرانیت اختیار کرنے کے بعد عبید اللہ کی حالت یہ ہو گئی کہ زندانہ زندگی گزارنے

لگا، ہر وقت میخانہ کی زینت بنا رہتا تھا، جام پر جام چڑھاتا اور ہمیشہ ہوش و بدست رہتا، آخر کار اس کثرتِ شراب نوشی نے ایک دن بستر مرگ پر لا دھکیلا، اور اسی بد نصیبی کی حالت میں دنیا سے چل بسا۔ اس حادثے قابض نے حضرت ام حبیبہؓ کے دل و دماغ پر بہت گہرے نقوش چھوڑے، ہر وقت غم و اندوہ کی کیفیت طاری رہتی، فکر و حزن تھا کہ روز بہ روز بڑھتا جاتا، بالآخر خدا خدا کر کے آزمائش کا دور ختم ہوا اور مسرتوں کا موسم بہار شروع ہوا۔ (تذکرہ مطہرات ۱/۲-۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷)

## خواب میں بشارت

حضرت ام حبیبہؓ ایک رات مجراستراحت تھیں، خواب دیکھا کہ کوئی شخص آپ کو "یا اُمّ المؤمنین" کہہ کر پکار رہا ہے۔ یہ خواب دیکھ کر آپ چونک اٹھیں، ایک بار پھر آنکھیں کھل گئیں، دل دھڑکنے لگا، طبیعت بے قرار ہو گئی، مگر آپ کے یہ دھڑکنے، یہ بے قراری مسرت کی پیغام بر تھی، آپ کی رگ رگ میں خوشی کی لہر دوڑ گئی، ارواں رواں جذباتِ شکر سے سرشار تھا۔

ان دنوں رسول اللہ ﷺ مکہ سے ہجرت کر کے مدینہ منورہ جا چکے تھے، اسلامی سلطنت کی بنیاد رکھی جا چکی تھی، کسی نے رسول اللہ ﷺ کو حبشہ میں آباد مہاجرین کے حالات سے آگاہ کرتے ہوئے کہا: یا رسول اللہ! ام حبیبہؓ مشکل ترین حالات سے دو چار ہیں، رئیس خاندان کی بیٹی بڑی تنگی کے دن گزار رہی ہیں، خاوند مرید ہو چکا ہے، گود میں چھوٹی سی معصوم بچی ہے۔ سرور کائنات ﷺ کو جب اس صورت حال کا علم ہوا تو آپ ﷺ نے ام حبیبہؓ کی عدت کے پورا ہوتے ہی ایک صحابی حضرت عمرو بن امیہ الغضریٰ کو نجاشی شاہ حبشہ کے پاس یہ پیغام دے کر بھیجا کہ ام حبیبہؓ کو پسند کر لے تو اس کا نکاح میرے ساتھ کر دیا جائے۔ (صحابیات مہجرات ۱۷۶)

## نجاشی کا آپ پر مبینہ کو نکاح کا پیغام دینا

یہ حکم ملتے ہی نجاشی نے اپنی مخصوص باندی "ابرہہ" کے ذریعہ حضرت ام حبیبہؓ کے پاس یہ پیغام بھیجا کہ شہنشاہِ عظمیٰ صلی اللہ علیہ وسلم نے مجھے یہ حکم بھیجا ہے کہ ان کے ساتھ تمہارا نکاح کروں، اگر تمہیں یہ منظور ہو تو اپنی طرف سے کوئی وکیل مقرر کر لو۔ جب یہ الفاظ سیدہ ام حبیبہؓ کے پردہٴ سماعت سے نکلے، تو آپ خوشی سے پھولے نہ سائیں، اور بے ساختہ بول پڑیں، "بشرك اللہ بالخیر بشرک اللہ بالخیر" اللہ تم کو خوش خبری سنائے، اللہ تم کو خوش خبری سنائے۔ اور بطور انعام ابرہہ کو اپنے دونوں ہاتھ کے کلنگن، انگوٹھیاں اور پیروں کے پازریب اتار کر دے دیے۔ (طبقات ابن سعد، ج ۱/۸)

## حضرت خالد بن سعید بن عامرؓ کو وکیل بنانا

ابرہہ کے جانے کے بعد آپؓ نے حضرت خالد بن سعید بن عامرؓ - جو آپ کے قرہمی رشتہ دار تھے - کی طرف پیغام بھیجا کہ وہ آپ کی طرف سے نکاح کے وکیل بنے، حضرت خالد بن سعید بن عامرؓ نے وکالت قبول فرمائی۔ (زندہاں، ص ۱۰۰)

## شاہِ نجاشی کے دربار میں تقریبِ نکاح

جس دن صبح حضرت ام حبیبہ رضی اللہ تعالیٰ عنہا کو خوشخبری ملی اسی دن شام کو نجاشی نے حضرت جعفرؓ اور حبشہؓ میں مقیم تمام مسلمانوں کو بلا یا، جب تمام لوگ حاضر ہو گئے تو نجاشی نے نکاح کی تقریب شروع کرتے ہوئے خطبہ پڑھا:

"الحمد لله الملك القدوس السلام المؤمن المهيمن العزيز الجبار،  
أشهد أن لا إله إلا الله وأن محمدا عبده ورسوله، وأنه الذي بشر به عيسى  
بن مريم، أما بعد: فإن رسول الله صلى الله عليه وسلم كتب إلي أن  
أزوجه أم حبيبة بنت أبي سفيان، فأجبت إلى ما دعا إليه رسول الله ﷺ

وقد أصدقتهما أربع مائة دينار“.

میں شکر ادا کرتا ہوں اس خدائے بزرگ و برتر کا جو ہر قسم کے محبوب سے پاک، اپنے بندوں کو امن و اطمینان بخشنے والا اور لامحدود طاقت و قوت کا سرچشمہ ہے، اور میں اس بات کی شہادت دیتا ہوں کہ خدائے وحدہ لا شریک کے سوا کوئی دوسرا بندگی اور عبادت کا حقدار نہیں ہے اور اس بات کی کہ محمد صلی اللہ علیہ وسلم اس کے بندے اور رسول ہیں اور اس بات کی کہ وہ ان ہی کی ذات پاک ہے جس کی بشارت یحییٰ بن مریم نے دی تھی۔ اما بعد! رسول اللہ صلی اللہ علیہ وسلم نے مجھے حکم دیا ہے کہ ام حبیبہ بنت ابی سفیان رضی اللہ تعالیٰ عنہا کو ان کے عقد میں دے دوں، سو میں آپ صلی اللہ علیہ وسلم کے حکم کی تعمیل کرتا ہوں اور ان کی طرف سے ام حبیبہ رضی اللہ تعالیٰ عنہا کو چار سو دینار بطور مہر ادا کرتا ہوں۔

خطبے سے فارغ ہونے کے بعد نجاشی نے حضور صلی اللہ علیہ وسلم کی طرف سے مہر کی رقم حضرت خالد بن سعیدؓ کے حوالے کی۔ اس کے بعد خالد بن سعیدؓ نے یہ تقریر کی:

”الحمد لله أحمده وأستعينه وأستغفره وأشهد أن لا إله إلا الله وحده لا شريك له، وأشهد أن محمدا عبده ورسوله،، أرسله بالهدى ودين الحق ليظهره على الدين كله ولو كره المشركون.“

أما بعد! فقد أحبت إلي ما دعا إليه رسول الله صلى الله عليه وسلم وزوجه أم حبيبة بنت أبي سفیان فبارك الله لرسوله ﷺ“.

ساری تعریفیں اللہ کے لیے ہیں، میں اس کا شکر ادا کرتا ہوں، اسی سے اعانت طلب کرتا ہوں، اسی سے استغفار کرتا ہوں، اور اس کی طرف متوجہ ہوتا ہوں اور گواہی دیتا ہوں کہ محمد صلی اللہ علیہ وسلم اس کے بندے اور رسول ہیں، اللہ تعالیٰ نے ان کو ہدایت اور حق دے کر اس لیے بھیجا ہے کہ اس کو پوری جنس دین پر غالب کر دیں، خواہ یہ بات کفار کو کتنی ہی ناگوار کیوں نہ گذرے۔ اما بعد! میں رسول اللہ صلی اللہ علیہ وسلم کا حکم بجا

لاتا ہوں اور اپنی نوکلہ ام حبیبہ بنت ابی سفیان کو ان کے نکاح میں دیتا ہوں، خدا وہ  
قدوس اسے رسول اللہ ﷺ کے باہر کٹ بتائے۔

## دعوتِ ولیمہ

تقریب نکاح سے فارغ ہونے کے بعد لوگوں نے اٹھ کر جانا چاہا تو نجاشی نے  
انہیں بٹھایا اور کہا: انبیائے کرام علیہم السلام کی سنت نکاح کے بعد دعوتِ ولیمہ کی ہے،  
جہاں چہ دسترخوان لگا اور تمام حاضرین خوشگوار ماحول میں اس تقریب سے لطف اندوز  
ہوئے۔ (امہات المہینین ۶۰۷-۶۰۸)

بعض سیر کی کتابوں میں یہ مذکور ہے کہ نجاشی نے نہیں؛ بلکہ حضرت خالد بن سعید  
بن عامر نے دعوتِ ولیمہ کی تھی، جو کسی بھی روایت صحیح ہو؛ مگر اس میں کیا شک ہے کہ  
اپنوں سے دور، وطن سے چھڑے ہوئے لوگوں کے لیے خوشی کی دو چار گھڑیاں بھی  
سیراں خون بڑھا دیتی ہیں۔ (ازواجِ مطہرات، بیات و خدمات، ص ۷۷)

## حضرت ام حبیبہؓ کے نکاح کی ایک اور روایت

تمام اصحاب تاریخ و سیر اس بات پر متفق ہیں کہ حضور انور ﷺ کا حضرت ام حبیبہؓ  
سے نکاح حبشہ ہی میں ہوا، آپ ﷺ کی طرف سے وکیل نکاح شاہ حبشہ نجاشی اور ام  
المہینین کی طرف سے ان کے چچا زاد بھائی حضرت خالد بن سعید بن عامر تھے۔ لیکن  
حضرت قتادہ اور امام زہریؒ کی ایک روایت سے پتہ چلتا ہے کہ مذکورہ عقد عینہ منورہ  
میں ہوا، اور حضرت ام حبیبہؓ کے وکیل نکاح حضرت عثمان بن عفان تھے، ولیمہ کا انتظام  
بھی انہوں نے کیا تھا جس میں گوشت اور روٹی تھی۔

اس روایت کی یہ تاویل کی جاسکتی ہے کہ ممکن ہے کہ حضرت ام حبیبہؓ جب عینہ  
منورہ پہنچی ہوں تو پہلے حضرت عثمانؓ کے یہاں اتری ہوں اور پھر وہیں حضور انور ﷺ

نے ان سے ملاقات کی ہو، اور ملاقات کے بعد حضرت عثمانؓ نے دعوتِ ولیمہ کا انتظام کیا ہو۔ (امہات المؤمنین، ص ۶۱)

## حضرت ام حبیبہؓ کا ابرہہ کو مزید انعام دینا

مہر کی رقم جب ائمہ المؤمنین حضرت ام حبیبہؓ کے پاس پہنچی تو ابرہہ کو بطور انعام پچاس دینار اور دینا چاہے؛ لیکن اس نے انہیں لینے سے منع کر دیا اور وہ تمام زیورات جو نکاح کا پیغام سناتے وقت دیے تھے وہ بھی لوٹا دیے اور کہا کہ: مجھے بادشاہ نے بہت تاکید کے ساتھ یہ حکم دیا ہے کہ آپ سے کچھ نہ لوں اور انہوں نے اپنی تمام بیگمات کو حکم دیا کہ ان کے پاس جتنی خوشبوئیں ہوں وہ سب آپ کی خدمت میں پیش کر دے۔ چنانچہ اگلے روز ابرہہ نے عود، عنبر و زعفران وغیرہ عطریات آپ کی خدمت میں پیش کر دیے، اور کہا کہ: مجھے تم سے ایک ضرورت ہے، آپ نے پوچھا: بتائیے کیا ہے؟ ابرہہ نے بتلایا کہ: حضور اقدس ﷺ کی خدمت میں میرا سلام عرض کرنا اور اس بات کی اطلاع دینا کہ میں خدا و بندگان کے نازل کردہ دین اسلام کی پیروی ہوں اور آپ ﷺ کی رسالت پر ایمان لایا چکی ہوں، دیکھیے: اس پیغام کو قبول مت جانا۔ (امہات المؤمنین، ص ۶۰)

## حضرت ام حبیبہؓ کے حق مہر کے بارے میں اختلاف

تمام مؤرخین نے ائمہ المؤمنین حضرت ام حبیبہؓ کے مہر کی مقدار چار سو دینار لکھی ہے؛ مگر اصحابِ تحقیق نے اسے محض نظر قرار دیا ہے اور اس کی وجہ یہ ہے کہ امام احمد ابن حنبلؒ اور حافظ ابن عبد البرؒ نے یہ تحریر کیا ہے کہ خیر الوریٰ ﷺ کی ازواجِ مطہرات اور آپ ﷺ کی صاحبزادیوں کا مہر چار سو درہم تھا؛ لہذا حضرت ام حبیبہؓ کے مہر میں چار سو دینار کا تذکرہ شاید کسی راوی کا وہم ہے کہ اس نے درہم کو دینار ذکر کر دیا۔

مگر یہاں اس کا بھی امکان ہے کہ چار سو دینار ہی صحیح ہو؛ کیوں کہ مہر کی رقم نہ تو

سرور کائنات ﷺ نے متعین فرمائی ہے اور نہ خود ادا فرمائی ہے؛ بلکہ اس کی تعین بھی شاہ حبشہ نے کی اور ادا بھی خود انہوں نے ہی کیا۔

مسند رکب حاکم کی ایک روایت میں چار ہزار دینار کا بھی تذکرہ ہے اور ابو داؤد کی ایک روایت میں چار ہزار درہم کا، اور ابو یوسف نے امام زہری سے بعض لوگوں کا رجحان چالیس اوقیہ بھی ذکر کیا ہے۔

فائدہ: سونے کا سکہ ”دینار“ اور چاندی کا سکہ ”درہم“ کہلاتا ہے، ایک اوقیہ چالیس درہم کا ہوتا ہے تو اس حساب سے چالیس اوقیہ کی مقدار سولہ سو درہم ہوئی۔

(اسہات المؤمنین، ۱۰۰)

## مدینہ کی طرف روانگی

حضرت عمرو بن امیہ الضمریؓ جہاں رسول اللہ ﷺ کی طرف سے شاہ حبشہ کے نام سیدہ ام حبیبہ کے لیے نکاح کا پیغام لے کر آئے تھے، وہیں ان کے آنے کا ایک مقصد یہ بھی تھا کہ وہ بادشاہ کو اس بات پر آمادہ کریں کہ اپنے ملک میں موجود مہاجرین کو مدینہ منورہ پہنچانے کا مناسب اور تسلی بخش انتظام کر دے، جہاں چہ بادشاہ نے دو مناسب کشتیوں کا انتظام کیا۔

۶ھ کے اواخر یا ۷ھ کے اوائل میں تقریباً تیرہ یا چودہ سال کی مدت مدینہ کے بعد حضرت جعفرؓ کی قیادت میں سترہ مسلمان مہاجرین کا یہ قافلہ حبشہ سے روانہ ہوا، ویسے تو ائمہ المؤمنین سیدہ ام حبیبہ رضی اللہ تعالیٰ عنہا کو اس سفر میں اپنے تمام مسلمان بھائیوں؛ بلکہ روحانی بیٹوں کی معیت حاصل تھی؛ لیکن شاہ حبشہ نے حضرت شریحیل بن حسنہ رضی اللہ تعالیٰ عنہا کو خاص طور پر ان کی دیکھ بھال اور خدمت کے لیے مامور کیا تھا۔ حضرت ام حبیبہ رضی اللہ تعالیٰ عنہا فرماتی ہیں کہ: جب ہم مدینہ پہنچے اس وقت آپ ﷺ اور اکثر

صحابہ رضی اللہ تعالیٰ عنہا خیر میں تھے، چنانچہ میں مدینہ میں ٹھہر گئی۔

## دربار رسالت میں شرفِ باریابی

رسول اللہ ﷺ خیر کی مہم سے فارغ ہو کر مدینہ منورہ تشریف لائے۔ سیدہ کو اپنی عقیدتوں اور محبتوں کی مرجع شخصیت کی خدمت میں باریابی حاصل ہوئی، گویا اب انہیں دین و دنیا کی سب سے بڑی دولت مل گئی تھی۔ خیر سے والہی کے بعد جب حضور انور ﷺ سے ملاقات ہوئی تو پیش آمدہ تمام حالات بیان کر دیے اور ہدایا وغیرہ خدمتِ اقدس میں پیش کیے، نیز شاہِ حبشہ کی کینز ابرہہ کا سلام پیش کیا، اور عرض کیا کہ: میری روانگی تک ابرہہ کا یہ حال رہا کہ جب بھی آتی تو یہی کہتی کہ: دیکھو! میری درخواست کو بھول مت جانا، تو آپ ﷺ نے مسکراتے ہوئے جواب دیا: علیہا السلام ورحمۃ اللہ وبرکاتہ۔ (ازواجِ مطہرات، ۱۳۲/۲-۱۳۳)

## حرمِ نبوی کی صورتِ حال

جب سیدہ ام حبیبہ حرمِ نبوی میں داخل ہوئیں اس وقت درج ذیل خوش قسمت خواتین پہلے ہی اس حرمِ مقدس میں یہ حیثیت امہات المؤمنین موجود تھیں:

سیدہ سوزوہ بنت زموہ، سیدہ عائشہ صدیقہ، سیدہ حفصہ، سیدہ زینب بنت جحش، سیدہ ام سلمہ، سیدہ جویریہ بنت حارث، سیدہ صفیہ۔

اللہ کے رسول ﷺ کا یہ گھرانہ سادگی کا مثالی نمونہ تھا، ہر بیوی کے لیے علیحدہ مکان یا حجرہ تھا؛ لیکن یہ سب مکان کچے تھے، چھتیس کجور کی شاخوں اور ٹہنیوں سے تیار کی گئی تھیں، دروازوں پر ناٹ کے پردے آویزاں تھے۔ گھر والوں کا اکثر گزارا دودھ، کجور اور جو کی روٹی پر تھا، فتوحات اور مالِ غنیمت کی آمد کے باوجود فقر و قناعت اور توکل ہی ان کا امتیازی نشان رہا۔

محمد بن عمر کہتے ہیں کہ: رسول اللہ ﷺ نے یہ طور سالانہ گزارے کے اہم حبیبہ کے لیے خیر کی آمدنی سے اتنی دس کجوریں اور بیس دس غلطے کیے تھے۔

(طبقات ابن سعد ج ۸، ص ۸۳۸)

سیدہ ام حبیبہ جب اُمّ المؤمنین کے اعزاز سے سرفراز ہوئیں، تو ان کی عمر تقریباً ۳۷ سال تھی۔ ان کی بیٹی حبیبہ بھی ان کے ساتھ تھیں، جنہیں رسول اللہ ﷺ کے گھر میں تعلیم و تربیت کے ذریعے مواقع حاصل ہوئے۔

## سیدہ ام حبیبہؓ کی دل جوئی و خیر گیری اور ذکرِ حبشہ

سیدہ ام حبیبہ دار، بلند ہمت اور سلیقہ شعار خاتون تھیں، رسول اللہ ﷺ نے ان کی دل جوئی اور خیر گیری میں کوئی کسر نہیں اٹھار رکھی تھی، سیدہ خود فرماتی ہیں:

رسول اللہ ﷺ اکثر مجھ سے حبشہ میں پیش آنے والے حالات و واقعات کے متعلق دریافت کیا کرتے تھے، اسی طرح شاہ حبشہ نجاشی کے رویے اور طرز عمل کے بارے میں مختلف سوالات کرتے تھے اور مسلمانوں کے ساتھ اس کے حسن سلوک کے واقعات معلوم کر کے بہت خوش ہوتے تھے اور اس کے حق میں خیر و برکت کی دعا فرماتے تھے۔ (ازواجِ مطہرات، ص ۱۳۲-۱۳۵)

حضرت عائشہؓ فرماتی ہیں کہ: ایک مرتبہ حضرت ام حبیبہ اور حضرت ام سلمہؓ نے ہم سے حبشہ کے گرجا گھروں اور ان میں بنے مجسموں اور تصویروں کا ذکر کیا جو انہوں نے حبشہ میں دیکھے تھے، پھر ہم نے اس کا آپ ﷺ کے سامنے ذکر کیا تو آپ ﷺ نے فرمایا: ان میں جب کوئی نیک آدمی مر جاتا ہے تو ان کی قبر کو سجدہ گاہ بنا لیتے ہیں اور اس کی تصویر اور مجسمہ بنا کر وہاں نصب کر دیتے ہیں، اگل قیامت کے دن خداوندِ قدوس کی نگاہ میں ایسا کرنے والے بدترین خلائق ہوں گے۔ (سیرت ام حبیبہ، ص ۶۷)

## صحیح مسلم کی ایک روایت پر تنقید

صحیح مسلم میں ہے کہ لوگ ابو سفیان کو نظر اٹھا کر دیکھنا اور ان کے پاس بیٹھنا ناپسند کرتے تھے، اسی بنا پر انہوں نے آنحضرت ﷺ سے تین چیزوں کی درخواست کی جن میں سے ایک یہ بھی تھی کہ ام حبیبہ سے شادی کر لیجیے، آں حضرت ﷺ نے ان کی درخواست منظور فرمائی۔ اس روایت سے معلوم ہوتا ہے کہ ابو سفیان کے مسلمان ہونے کے وقت حضرت ام حبیبہ ازواجِ مطہرات میں داخل نہیں ہوئی تھیں۔

لیکن یہ راوی کا وہم ہے، چنانچہ ابن سعد، ابن حزم، ابن جوزی، ابن اثیر، بیہقی اور عبد العظیم منذری نے اس کے خلاف روایتیں نقل کی ہیں اور ابن سعد کے سوا سب نے اس روایت کی تردید کی ہے۔ (سیر الصحابیات: ۸۳)

## حضرت ام حبیبہؓ کے نکاح کی اطلاع اور ابو سفیان کا تبصرہ

جب اس نکاح کی اطلاع حضرت ابو سفیان کو پہنچی جو اس وقت تک نہ صرف یہ کہ مسلمان نہیں ہوئے تھے؛ بلکہ دشمنانِ اسلام کے لیڈر اور سہ سالہ بچے ہوئے تھے اور کفار مکہ ان ہی کی زیرِ قیادت مسلمانوں سے نہرو آ رہے تھے۔ ابو سفیان چاہتے تھے کہ اسلام اور پیغمبر اسلام کا نام تک منادیں؛ مگر اب جب کہ بنی خود دشمن کے گھر کی زینت و رونق قرار پائی تو دل پر کیسے سانپ لونے ہوں گے! تاریخ بتاتی ہے کہ ابو سفیان نکاح کی خبر سن کر بے ساختہ یہ پکار اٹھے: ”محمد جو اس مرد ہیں، ان کی ناک نہیں کاٹی جاسکتی۔ یعنی ادھر تو ہم ان سے لڑ رہے ہیں اور ادھر ہماری لڑکی ان کے نکاح میں چلی گئی۔“ یہ بات کہنا گویا اپنی بار تسلیم کر لینا ہے، یہ گویا پہلی ضرب تھی جو ابو سفیان کے کفر و شرک پر پڑی اور رفتہ رفتہ ہوتے ہوتے کفر و شرک کی نجاست دھل دھلا کر فتح مکہ کے موقع سے آئینہ دل اسلام کے آفتابِ عالمتاب سے جھمکانے لگا۔ (ازواجِ مطہرات، خدماتِ نبویات، ص ۷۸)

## نکاح کے اسباب

نکاح کا پہلا سبب یہ تھا کہ ان کا پہلا خاندان مرتد ہو گیا، وہ تہابہ رہ گئیں، ان کے عقیدے اور دین کی حفاظت ضروری تھی کہ کہیں وہ مجبور ہو کر مکہ معظمہ کی طرف واپس نہ چلی جائے اور وہاں ان کا خاندان انہیں اسلام سے منحرف ہونے پر مجبور نہ کرے؛ کیوں کہ وہ اپنے والدین کی رضا کے خلاف اسلام قبول کر چکی تھیں، شادی کر کے انہیں تحفظ فراہم کیا گیا۔

شادی کا دوسرا سبب یہ تھا کہ بنو ہاشم اور بنو امیہ کے درمیان دیرینہ عداوت پائی جاتی تھی، اس شادی سے وہ عداوت جاتی رہی اور نبی کریم ﷺ نے جن مقاصد کو حاصل کرنے کا ارادہ کیا تھا وہ آپ کو حاصل ہو گئے۔ (رسول اللہ ﷺ کی دکھانہ ص ۳۶)

## آپ کا اپنے والد اور بھائی کے اسلام کی تمنا کرنا

ام المؤمنین حضرت ام حبیبہ کی دلی تمنا تھی کہ کاش! میرے باپ اور بھائی دائرۃ اسلام میں داخل ہو کر نعمتوں بھری جنت کے مستحق بن سکیں، اور بیٹھ ڈرتی تھیں کہ کہیں یہ بھی ابو جہل، ولید بن مغیرہ، عامر بن وائل، عقبہ بن ربیعہ، اور شیبہ بن ربیعہ کی طرح حاجت کفری میں دنیائے فانی سے کوچ نہ کر جائیں۔

ایک دن سیدہ ام حبیبہ نے اس طرح دعا کی: اے اللہ! مجھے، میرے شوہر نبی ﷺ، میرے والد ابو سفیان، میرے بھائی سے فائدہ اٹھانے کا موقع دے۔ رسول اللہ ﷺ نے سنا تو فرمایا: تم نے اللہ تعالیٰ سے ایسی باتوں کا سوال کیا جن کی میعاد مقرر ہیں، قدم تک لکھے ہوئے ہیں، روزیاں مقسوم ہو چکی ہیں، ان میں سے اللہ تعالیٰ کسی چیز کو مقدم یا مؤخر نہیں کرے گا، اگر تم اللہ سے یہ مانگی کہ اے اللہ! مجھے جہنم اور قبر کے عذاب سے

جب فتح مکہ کے موقع پر ابوسفیانؓ اور امیر معاویہؓ نے اسلام قبول کر لیا تو حضرت ام حبیبہؓ بہت خوش ہوئیں۔ قرآن مجید کی آیت کریمہ:

﴿عسى الله أن يجعل بينكم وبين الذين عاديتم منهم مودة، والله قدير، والله غفور رحيم﴾ (سورہ بقرہ: ۱۷۷) ترجمہ: امید ہے کہ اللہ تمہارے اور ان کے درمیان جن سے تمہیں عداوت ہے محبت پیدا کر دے اور اللہ قدرت والا ہے اور اللہ بہت زیادہ بخشنے والا نہایت رحم والا ہے۔ (شہداء، ص ۱۷۷)

کے متعلق حضرت عبد اللہ بن عباسؓ بیان فرماتے ہیں کہ: یہ آیت ام حبیبہؓ ابوسفیانؓ کی رسول اقدس ﷺ کے ساتھ شادی کے موقع پر نازل ہوئی: کیوں کہ اس مبارک شادی کی وجہ سے ابوسفیانؓ، امیر معاویہؓ، یزید بن ابی سفیانؓ رسول اللہ کے حلقہ عقیدت میں شامل ہو گئے۔

### مدینہ میں حضرت ابوسفیانؓ کی آمد اور آپ کا ان سے رویہ

صلح حدیبیہ کے بعد مشرکین مکہ نے صلح کی خلاف ورزی کی، قبیلہ خزاعہ کے مقابلہ میں بنو نجر کا ساتھ دے کر معاہدہ صلح کو توڑ دیا؛ مگر پھر جلد ہی ہوش آ گیا کہ ہم نے حماقت کی ہے تو تجدید صلح کے متعلق گفتگو کرنے کے لیے اُمّ المؤمنین سیدہ ام حبیبہؓ کے والد حضرت ابوسفیانؓ (جو اس وقت کافر تھے) مدینہ منورہ حاضر ہوئے اور نبی سے ملاقات کے لیے ان کے مکان پر گئے۔

یاد رہے کہ باپ نبیؐ کی یہ ملاقات تقریباً پندرہ سال بعد ہو رہی تھی، خونہ رشتے کی قرابت کی وجہ سے اس ملاقات میں جذبات کی شدت کا پیدا ہو جانا فطری امر تھا؛ مگر اس طوفانی کیفیت میں بھی نبیؐ نے خونہ رشتے کے جذبات کو اپنے ایمانی اور دینی احساسات پر غالب نہ ہونے دیا۔

چنانچہ تاریخ نے نوٹ کیا کہ جب باپ حضور ﷺ کے بستر پر بیٹھنے کا توہی نے بستر لپیٹ دیا، اس پر ابو سفیان بڑے خفا ہوئے، پوچھا: بیٹی! بستر میرے لائق نہیں ہے یا میں بستر کے لائق نہیں ہوں! بیٹی کی جانب سے صاف اور دونوک جواب ملا کہ یہ رسول اللہ ﷺ کا بستر ہے اور آپ کفر و شرک کی گندگی سے آلودہ ہیں، سب سے مقدس و مطہر ہستی کے بستر پر میں کفر و شرک کی گندگی میں ملاٹ شخص کو بیٹھنے دوں یہ میرے لیے ممکن نہیں ہے، آپ میرے والد ضرور ہیں مگر حضور ﷺ کے حق میں کسی بے ادبی کو برداشت کر لوں، یہ ہرگز نہیں ہو سکتا، آپ ﷺ کی رضا کے مقابلہ میں مجھے کسی کی ناراضگی کی کوئی پروا نہیں ہے۔ اس پر ابو سفیان آگ بگولہ ہو گئے اور کہنے لگے کہ: تم میرے پیچھے بڑی خرابیوں میں جھکا ہو گئی ہو، مگر حضرت ام حبیبہ نے اس ننگل کی طرف ذرہ برابر بھی توجہ نہیں کی اور اپنے موافق پر قائم رہیں۔ (امہات المومنین، ص ۲۱۴)

## اطاعت اور اتباع سنت

ام المومنین حضرت ام حبیبہ نے حضور ﷺ کے ایک ایک قول و عمل کو حذر جاں بنائے رکھا تھا، جس طرح خود حضور ﷺ کے ارشادات عالیہ پر عمل کرتی تھیں، اسی طرح دوسروں کو بھی اس کی تاکید کرتی تھیں۔

ایک مرتبہ کا واقعہ ہے کہ ان کے بھانجے حضرت ابو سفیان بن سعید بن مخیرہ حاضر خدمت ہوئے تو آپ نے ان کے سامنے سٹر رکھا، وہ سٹر کھا کر فارغ ہوئے تو انہوں نے پانی منگوا کر کھلی کی، آپ نے ان سے کہا کہ: کیا اچھا ہوتا کہ تم وضو کر لیتے؛ کیوں کہ سرورِ دو عالم ﷺ نے فرمایا ہے کہ: آگ پر پکی ہوئی چیز کھانے کے بعد وضو کیا کرو۔

فائدہ: احناف کے نزدیک یہ حکم پہلے تھا؛ لیکن بعد میں منسوخ ہو گیا، چنانچہ متعدد احادیث میں مذکور ہے کہ حضور ﷺ نے آگ پر پکی ہوئی چیز کھائی، پھر نماز کے لیے

کھڑے ہو گئے اور دوبارہ وضو نہیں کیا۔ (امہات المومنین ۶۱۶)

## تین دن سے زیادہ سوگ نہ منانا

ام المومنین ام حبیبہؓ کے والد ابو سفیان کے انتقال کے تین دن کے بعد آپؓ نے خوشبو منگوائی اور اسے لگا کر فرمایا کہ: مجھے خوشبو کی ضرورت نہیں تھی، اس کے باوجود میں نے اسے استعمال کیا! اس لیے کہ حضرت محمد مصطفیٰؐ نے فرمایا ہے کہ: کسی ایسی عورت کے لیے جائز نہیں جو اللہ اور آخرت پر ایمان رکھتی ہو کہ وہ اپنے خاندان کے علاوہ کسی کا تین دن سے زیادہ سوگ منائے، خاندان کا سوگ چار ماہ دس دن ہے۔ (امہات المومنین ۶۱۸)

## بارہ نفل پڑھنے پر دوام

ایک مرتبہ خیر الوردیؒ نے فرمایا کہ: جو شخص دن رات میں فرض نماز کے علاوہ بارہ رکعت پڑھے گا تو اس کے لیے جنت میں ایک گھر بنا دیا جائے گا۔ حضرت ام حبیبہ رضی اللہ تعالیٰ عنہا فرماتی ہیں کہ: اس ارشاد گرامی کے سننے کے بعد سے میں نے اس پر نہایت پابندی سے عمل کیا۔ اسی اہتمام اور پابندی کا نتیجہ تھا کہ آپ سے اس روایت کو اخذ کرنے والے تمام شاگردان بھی اس پر خوب عمل پیرا رہے، اور آپ کے بھائی عتبہ اور عتبہ کے شاگرد عمرو بن اور یس اور عمرو کے شاگرد نعمان بن سالم سب اپنے اپنے نمازات میں برابر نمازیں پڑھتے رہے۔ (امہات المومنین ۶۱۷، بیروسیما ص ۸۶)

## سادہ مزاجی

ام المومنین حضرت ام حبیبہ رضی اللہ تعالیٰ عنہا فطرتاً نیک اور نہایت سادہ مزاج تھیں: سادگی اور بھولے پن کا یہ عالم تھا کہ باب نکاح میں اپنی بہن کو بھی وہی مقام دلانا چاہا جو خود انہیں حاصل تھا، حالانکہ اس باب میں کوئی عورت کسی کو بھی گوارا کرنے کے لیے تیار نہیں ہوا کرتی۔ چنانچہ انہوں نے حضور انورؐ سے عرض کیا: اے اللہ

کے رسول! آپ میری بہن کو اپنے نکاح میں لے لیجیے، آپ پہنچنے والے اور یافت کیا: تم اسے پسند کرتی ہو؟ کہنے لگی کہ: تجا میں ہی آپ کی بیوی تو ہوں نہیں، میں چاہتی ہوں کہ آپ کے نکاح کی سعادت میں میرے ساتھ میری بہن بھی شریک ہو جائے، اس پر آپ پہنچنے والے فرمایا کہ: ایسا کرنا میرے لیے حلال نہیں ہے۔ (سہما المومنین ۳۱۹)

## حضرت ام حبیبہؓ کی شجاعت و دلیری

حضرت عثمان بن عفانؓ کے دورِ خلافت میں جب بلوائیوں نے ان کے گھر کا محاصرہ کر لیا تو وہ اپنے گھر میں قید ہو کر رہ گئے، ان کے پاس ضرورت کی کوئی شے نہیں پہنچ سکتی تھی، اپنے ماموں زاد بھائی حضرت عثمانؓ کی یہ حالت دیکھ کر اُم المومنین حضرت ام حبیبہ رضی اللہ تعالیٰ عنہا تڑپ اٹھیں۔

ایک دن اُم المومنینؓ پانی کا ایک مشکیزہ اور کچھ کھانا لے کر اپنے گھر سے نکل اور فخر پر سوار ہو کر حضرت عثمانؓ کے گھر کی طرف چل دی، آپ نے کھانے پینے کا سامان چھپا کر رکھا تھا، تاکہ بلوائی اسے دیکھ کر جھین نہ لے، مگر فساد یوں نے ان کو روکا اور فخر کے منہ پر طمانچہ مارا۔ سیدہ ام حبیبہؓ نے فرمایا: مجھے عثمان تک پہنچنے دو، میں ان کے پاس بنو امیہ کی امانت کے طور پر رکھے ہوئے اموال کے بارے میں گفتگو کرنے آئی ہوں؛ تاکہ تیسوں اور بیواؤں کا مال یونہی برباد نہ ہو جائے، ان میں سے کسی نے کہا: یہ جھوٹ بول رہی ہے۔ اسی دوران کسی نے ان کے فخر کی رسی کاٹ ڈالی جس کی وجہ سے آپ گرتے گرتے پھیں۔ اس پر اُم المومنین رضی اللہ تعالیٰ عنہا کو بہت رنج و غم ہوا، اس کے بعد کچھ لوگوں نے آپ کو گھر تک پہنچا دیا۔ (ازواجِ مطہرات ۱۳۸/۲-۱۳۹)

## قاتل عثمان کے لیے بددعا

حضرت ام حبیبہ رضی اللہ تعالیٰ عنہا کو جب یہ خبر ملی کہ حضرت عثمان بن عفانؓ کو ان

کے گھر میں محاصرہ کے بعد شہید کر دیا گیا ہے تو دلی افسوس کا اظہار کرتے ہوئے کہا: عثمان کے قاتل کا ہاتھ کٹ جائے، وہ سر عام رسوا ہو۔ اللہ تعالیٰ نے ان کی زبان سے نکلے ہوئے کلمات کی لاج رکھ لی، کسی شخص نے قاتل کے مکان میں گھس کر کھوار سے اس پر حملہ کیا، اس نے اپنے بچاؤ کے لیے اپنا دایاں ہاتھ آگے کیا جو کٹ کر نیچے گر گیا، اس نے اپنی چادر کو دانتوں سے سہارا دیا اور گھر سے نکل کر باہر دوڑ پڑا، دوڑتے ہوئے وہ چادر سنبھال نہ سکا جس کے باعث برسر عام وہ برہنہ ہو گیا۔ (صحابيات بشرات ۱۸۵)

## جنت کی بشارت

ابوالقاسم ابن عساکر حضرت حسنؓ کے حوالے سے بیان کرتے ہیں کہ: ایک روز امیر معاویہؓ نبی اقدس ﷺ کے پاس آئے، آپ کے پاس ان کی بہن ام حبیبہ رضی اللہ تعالیٰ عنہا بھیجی ہوئی تھیں، امیر معاویہؓ واپس پلٹے تو رسول اللہ ﷺ نے آواز دی: معاویہ! آؤ اور ہمارے ساتھ بیٹھو۔ وہ واپس آئے اور آپ کے پاس بیٹھ گئے۔ رسول اللہ ﷺ نے ارشاد فرمایا: میری دلی تمنا ہے کہ جنت میں تم، ام حبیبہ اور میں اکٹھے جامِ طہور نوش کریں۔ اس فرمان میں حضرت ام حبیبہؓ کے لیے جنت کی بشارت کا تذکرہ ہے۔

نیز اسی طرح ایک دوسرے موقع پر آپ نے عمومی بیان دیتے ہوئے ارشاد فرمایا: اللہ تعالیٰ نے مجھے جنتی خاتون سے شادی کرنے کا حکم دیا ہے۔ اس فرمان سے بھی ثابت ہوا کہ ام المؤمنین حضرت ام حبیبہؓ ابی سفیانؓ سمیت تمام ازواجِ مطہرات کے جنتی ہونے کی بشارت دنیا میں ہی دے دی گئی تھی۔ (صحابيات بشرات ۱۸۳)

## اپنے بھائی کے دورِ حکومت میں دمشق میں قیام

آپ اپنے بھائی حضرت امیر معاویہؓ کے دورِ امارت میں دمشق تشریف لے گئیں

اور وہاں کچھ عرصہ کرواہی گئے، منورہ تشریف لے آئیں۔

## روایتِ حدیث اور شاگردان

حضرت ام حبیبہ رضی اللہ تعالیٰ عنہا علم میں بھی اونچا مقام رکھتی تھیں، چنانچہ آپ سے ۶۵ روایتیں منقول ہیں۔

آپ کے تلامذہ کی ایک بڑی جماعت ہے جس میں سے خاص تلامذہ کے نام یہ ہیں: حضرت حبیبہ یہ آپ کی بیٹی ہیں، حضرت معاویہؓ حضرت عتبہؓ یہ دونوں آپ کے بھائی ہیں، عبد اللہ بن عتبہ بن ابی سفیان، ابو سفیان بن سعید بن مغیرہ، سالم بن سوال (سالم بن سوار، اس طرح کا نام بھی ملتا ہے)۔ ابوالجراح (بعض حضرات نے ابن الجراح لکھا ہے)۔ صفیہ بنت شیبہ، نضب بنت ام سلمہ، عمروہ بن زبیر، ابوصالح السمان (بعض مؤرخین نے "سمان" کی بجائے "ثمان" لکھا ہے)۔ آپ کی بہن عقیلہ حبیبہ ابی سفیان کا نام بھی ملتا ہے۔ (سیرت ام حبیبہ: ۱۸۸، ۱۸۹، ۱۹۰، ۱۹۱، ۱۹۲)

## روایتِ حدیث کے معاملہ میں تیسرا نمبر

ام المومنین ام حبیبہ بنت ابی سفیان رضی اللہ تعالیٰ عنہا علم و فضل اور فصاحت و بلاغت کے اعتبار سے اعلیٰ درجہ پر فائز تھیں، جیسا کہ اوپر گذرا کہ آپ سے کل ۶۵ / روایتیں منقول ہیں، اس اعتبار سے آپ امہات المومنین میں علم حدیث کے حوالے سے تیسرے درجہ پر فائز ہیں؛ کیوں کہ پہلا درجہ ام المومنین حضرت عائشہ صدیقہؓ کا ہے اور دوسرا درجہ ام المومنین ام سلمہؓ کا ہے۔ (صحابيات مشرفات: ۱۸۲)

## آپؓ کی مرویات کے چند نمونے

آپؓ نے حضور ﷺ سے کئی احادیث کو روایت کیا ہے، چنانچہ مسند ابویعلیٰ میں ابوالجراح قرشی کے حوالے سے ام حبیبہؓ کی روایت منقول ہے کہ حضور ﷺ نے فرمایا:

اگر میری امت پر یہ دشوار نہ ہوتا تو میں ہر نماز کے وقت مسواک کرنے کا حکم دیتا جیسا کہ وہ ہر نماز کے لیے وضو کرتے ہیں۔ اسی طرح یہ روایت بھی منقول ہے کہ حضور ﷺ نے ارشاد فرمایا: جس نے ظہر کی نماز سے پہلے چار رکعت اور بعد میں چار رکعت نوافل ادا کیے اللہ تعالیٰ اسے جہنم پر حرام قرار دے دیتا ہے۔ (صحابيات حضرت، ۱۸۵)

## فکرِ آخرت

وقات کے قریب آپؐ نے اپنی دونوں سوتلوں - حضرت عائشہ اور حضرت ام سلمہؓ کو بلا یا اور کہا کہ: ہم آپس میں سوئیں گے، اور ہمارے درمیان کبھی تنازع ہو جاتا تھا! اس لیے تم مجھے معاف کر دو، حضرت عائشہ نے کہا کہ: ہم نے تمہیں معاف کر دیا اور ان کے لیے مغفرت کی دعا کی، اس پر آپؐ نے کہا کہ: جس طرح تم نے مجھے خوش کیا خدا تمہیں خوش کرے۔ حضرت ام سلمہؓ نے بھی جواب میں اسی قسم کی عفو و درگزر والی بات کی۔ (صحابيات اہل سنت، ۱۵۶)

اس واقعہ کو نقل کرنے کے بعد حضرت مولانا انور صاحب احمد اعظمی مدت فیوضہم رقم طراز ہیں: یہ وہ مقدس خواتین ہیں جن کے متعلق آپ ﷺ نے اپنی زبان فیض ترجمان سے ان کے جنتی ہونے کی بشارت دی ہے، ان کے فضائل و مناقب بیان فرمائے ہیں، ان کی عظمت و توقیر کا اظہار فرمایا ہے؛ مگر ان تمام باتوں کے باوجود انہیں آخرت کے حساب و کتاب کا فکر دامن گیر ہے اور اس بات کا پورا پورا خیال ہے کہ آپس میں پیش آنے والا کوئی معاملہ ایسا باقی نہ رہ جائے جس کا حساب و کتاب آخرت میں چکاتا پڑے، کیا ان مقدس ماؤں کا اسوہ اپنے اندر ہمارے لیے کوئی نمونہ رکھتا ہے؟ اور کیا ہمیں بھی معاملات کے سلسلہ میں اسی طرح آخرت کے حساب و کتاب کی فکر دامن گر رہتی ہے؟ (صحابيات اہل سنت، ۲۳)

## وفات

ام المومنین حضرت ام حبیبہ کا انتقال ۳۳ھ میں ان کے بھائی امیر معاویہ کے دورِ امارت میں ہوا، اس وقت آپ کی عمر مبارک ۷۳ یا ۷۴ برس تھی۔ (امہات المومنین ۱۳۳)

## تجہیز و تکفین اور نمازِ جنازہ

ام المومنین حضرت ام حبیبہ رضی اللہ تعالیٰ عنہا کو غسل کن عورتوں نے دیا؟ ایسے ہی تجہیز و تکفین میں کن کی شرکت رہی؟ قبر میں کون لوگ اترے؟ اور نمازِ جنازہ کس نے پڑھائی؟ کتابوں میں اس کی کوئی تفصیل مذکور نہیں ہے، نمازِ جنازہ کے بارے میں اطلب یہی ہے کہ مروان بن حکم نے پڑھائی ہوگی؛ کیوں کہ وہی اس وقت مدینہ منورہ کے حاکم تھے۔

## مدفین

بعض حضرات نے آپ کا انتقال دمشق میں لکھا ہے؛ مگر صحیح یہی ہے کہ آپ کا انتقال مدینہ میں ہوا اور آپ کی قبر مبارک بھی مدینہ منورہ میں ہے؛ مگر مدینہ کے مشہور قبرستانِ ریحہ البقیع میں ہونے کی کوئی روایت نہیں مل سکی۔

حضرت زین العابدین سے روایت ہے کہ ایک مرتبہ میں اپنے مکان میں گیا جو سیدنا حضرت علیؑ کی حویلی میں واقع تھا، میں نے کسی ضرورت کی وجہ سے اس کے ایک گوشے کو کھدوایا تو اس میں سے ایک پتھر نکلا جس پر لکھا ہوا تھا: "ہذا قبر رملۃ بنت صخر" (یہ رملہ بنت صخر کی قبر ہے) تو اس پتھر کو وہیں رکھ کر اس پر منی ڈال دی۔ اس واقعہ سے پتہ چلتا ہے کہ آپ کی قبر حضرت علیؑ کی حویلی میں واقع کسی مکان میں ہے۔ (امہات المومنین ۱۳۳)

## حلیہ مبارکہ

جس طرح آپؓ خوب سیرت تھیں اسی طرح خوبصورت بھی تھیں، خود آپ کے والد حضرت ابوسفیان کی زبانی منقول ہے: "عندی احسن العرب واجملہ ام حبیۃ بنت اسی سفیان" میرے نزدیک عرب کی حسین و جمیل ترین عورت ام حبیبہ بنت ابی سفیان ہے۔ (امہات المؤمنین: ۶۳۳)

## اولاد

پہلے شوہر سے ایک لڑکی پیدا ہوئی جس کا نام "حبیبہ" رکھا گیا، اُمّ المؤمنین اسی حبیبہ کو لے کر حضور ﷺ کے گھر آئی تھیں، حبیبہ نے آپ ﷺ کی صحبت پائی، بلوغت کے بعد یہ قبیلہ ثقیف کے رئیس داؤد بن عمرو بن مسعود ثقفی کے ساتھ بیاضی گئیں۔

(امہات المؤمنین: ۳۳۵، بیروہ ص ۸۴)

ایک بڑے عبداللہ کا تذکرہ بھی بعض کتابوں میں مذکور ہے۔ (بیروہ ص ۸۴) یہ تھیں حضرت ام حبیبہؓ کی حیات مبارکہ کی چند جھلکیاں، اگر آج کا مسلمان ان ہی جھلکیوں کو عملی جامہ پہنادیں تو یہی جھلکیاں اسے منزل تک پہنچانے کے لیے کافی دشانی ہیں۔ یہ جھلکیاں نہیں، ستارے ہیں؛ یہ نقوش نہیں، منزل کے نشان ہیں؛ اس پر چلتے رہنے سے مؤمن سیدھا اپنے حقیقی گھر تک پہنچنے میں کامیاب ہو سکتا ہے۔ کاش! یہ بات چودھویں صدی کی سب سے سادہ کو سمجھ میں آ جائے۔

